

29/08/2025

09.25 AM(5 min)

Signature Tune

آداب

یہ آکاش وانی سرینگر ہے ۔

اب آپ عابدہ اختر سے خبریں سنئے

صورتحال

گزشتہ دنوں کی ناساز موسمی صورتحال کے بعد کل سے آئی موسم میں بہتری کے پیش نظر لوگوں نے راحت کی سانس لی ہے ۔ جہلم اور معاون ندی نالوں میں پانی کی سطح کم ہونے کے ساتھ ہی سیلاب کا خطرہ بھی ٹل گیا ہے ۔ دو روز تک بند رہنے کے بعد وادی میں آج تعلیمی ادارے دوبارہ کھل رہے ہیں البتہ جموں ڈویژن میں تعلیمی ادارے کل یعنی 30 اگست تک بند رہیں گے ۔ اس دوران سرینگر جموں قومی شاہراہ آج مسلسل چوتھے روز بھی بند ہے تاہم اسے بحال کرنے کی کوششیں شد و مد سے جاری ہیں ۔ دوسری طرف مال بردار گاڑیوں کے لئے مغل روڑ کو کھول دیا گیا ہے ۔

وزیر اعلیٰ

وزیر اعلیٰ عمر عبداللہ نے وادی میں سیلاب کا خطرہ ٹل جانے پر اطمینان کا اظہار کیا ہے ۔ سرینگر میں نامہ نگاروں سے بات کرتے ہوئے انہوں نے کہا کہ وہ آنے والے دنوں میں سینئر افسروں کی ایک میٹنگ بلا کر اس بات کا جائزہ لیں گے کہ 2014 کے تباہ کن سیلاب کے بعد ہم نے کیا کچھ سیکھا اور کس طرح کے اقدامات کئے ہیں۔

ستیش شرما

خوراک اور امور صارفین نیز ٹراسپورٹ کے وزیر ستیش شرما نے جموں ڈویژن کے چھب حلقے میں سیلاب سے متاثرہ علاقوں کا تفصیلی دورہ کر کے پیدا شدہ صورتحال اور جاری امداد کاری کی کاروائیوں کا جائزہ لیا ۔ وزیر موصوف نے متاثرہ علاقوں میں جامع امداد اور باز

آباد کاری کے اقدامات کرنے پر زور دیتے ہوئے کہا کہ سرکار سیلاب سے متاثرہ تمام لوگوں کی فوری باز آباد کاری کے لئے کار بند ہے ۔

ڈویژنل کمشنر جموں

ڈویژنل کمشنر جموں رمیش کمار افسروں کی ایک میٹنگ میں جموں ڈویژن میں بجلی اور پانی کی سپلائی کے علاوہ سڑک اور موبائل نیٹ ورک کی بحالی کے کام کا تفصیلی جائزہ لیا ۔ میٹنگ میں تمام متعلقہ محکموں کے آفیسر موجود تھے ۔ کمشنر موصوف نے خطے میں اشیاءخور د و نوش اور دیگر ضروری چیزوں کی دستیابی کا بھی جائزہ لیا ۔

امتحان

انسٹیچوٹ آف میڈیکل ہیلتھ اینڈ نیورو سائنسز کشمیر میں کونسلر کی اسامی کے لئے آج لیا جانے والا تحریری امتحان موخر کر دیا گیا ہے ۔ نئی تاریخ کا اعلان الگ سے کیا جائے گا ۔

جن دھن یوجنا

پردھان منتری جن دھن یوجنا کے گیارہ برس مکمل ہو گئے ہیں ۔ اس یوجنا کا آغاز وزیر اعظم نریندر مودی نے 15 اگست 2014 کو کیا تھا ۔ مرکزی وزیر خزانہ نرملا سینا رمن نے کہا ہے کہ گزشتہ 11 برس کے دوران زائد از 56 کروڑ جن دھن کھاتے کھولے گئے ۔ جموں کشمیر میں بھی اس یوجنا کے تحت متعدد بنک کھاتے کھولے گئے ہیں۔ لیڈ بنک کے طور پر کام کرنے والے جموں کشمیر بینک کے مالی شمولیات کے شعبے کے انچارج ضمیر احمد قادری نے آکاشوائی نیوز سرینگر کے ساتھ بات کرتے ہوئے کہا۔

چیف سیکریٹری

چیف سیکریٹری اٹل ڈلو نے افسروں کی اعلیٰ سطح کی ایک میٹنگ میں جموں کشمیر کے دور افتادہ علاقوں میں پیٹرولیم مصنوعات کی دستیابی اور تقسیم کاری کا جائزہ لیا ۔ میٹنگ میں امور صارفین اور عوامی تقسیم کاری محکمے کے کمشنر سیکریٹری سوربھ بھگت کے علاوہ کئی ڈپٹی کمشنران اور دیگر متعلقہ محکموں کے سینئر عہدیدار بھی موجود تھے ۔

محمد یوسف تاریگامی

ایم ایل اے کولگام محمد یوسف تاریگامی کی صدارت میں منعقدہ ایک میٹنگ کے دوران ضلع کولگام میں محکمہ باغبانی کی حصولیابیوں اور منصوبوں کا جائزہ لیا گیا۔ ضلع کے چیف بارٹیکلچر آفیسر نے کولگام میں محکمہ باغبانی کی مرکزی اور یوٹی سرکار کی معاونت والی سکیموں کی عمل آوری کا تفصیلی خلاصہ کیا۔

اعجاز اسد

محکمہ دیہی ترقیات اور پنچایتی راج کے سیکریٹری محمد اعجاز اسد نے افسروں کی ایک میٹنگ کے دوران جموں کشمیر میں سوچہ بھارت مشن گرامین کی پیش رفت کا جائزہ لیا۔ میٹنگ کے دوران سوچہ بھارت مشن 3.0 کی شروعات کے لئے نقش راہ پر بھی تفصیلی تبادلہ خیال کیا گیا۔

درجہ حرارت

سرینگر میں رات کا کم سے کم درجہ حرارت 16 اعشاریہ 6 ڈگری جبکہ جموں میں رات کا کم سے کم درجہ حرارت 25 اعشاریہ 1 ڈگری سیلسیوس ریکارڈ کیا گیا۔

اس کے ساتھ ہی خبروں کا یہ پلیٹن ختم ہوا۔

خبروں کا اگلا پلیٹن دن میں بارہ بج کر تیس منٹ پر اردو میں نشر ہو گا۔

ہمیں دیجئے اجازت

خدا حافظ